

Ko ha Ki'i Konga Mā Si'isi'i

Fai 'e Glenda Méndez de López
(Makatu'unga 'i ha talanoa mo'oni)

Na'e hoko 'a e talanoa ko 'eni 'i Kwatemala.

Oku ou fiefia lahi ke u 'alu ki he lotú 'i he falelotú!" Ko e lea ange ia 'a 'Anaheá 'i he ma'u me'atokoni pongipongí.

Koe'uhí ko e mahaki faka'auha COVID-19, na'e 'ikai lava ai ke 'alu 'a 'Anahea mo hono fāmilí ki he lotú 'i ha meimei ta'u 'e ua. Ka 'i he 'aho ní te nau lava 'o a'u ki ai! Na'e fiefia 'a 'Anahea ke sio ki hono ngaahi kaungā-me'á pea ma'u sākalamēniti fakataha foki mo honau uōtí.

Na'e tangutu fakataha 'a 'Anahea mo hono fāmilí 'i he falelotú. Na'e ta'ata'alo



'a 'Anahea ki hono ngaahi kaungāme'á.

Na'e vave ke hokosia e taimi sākalamēniti. Hili e himí, ne kūnima 'a 'Anahea pea punou hono 'ulú. Na'á ne fakafanongo ki he lotu tāpuaki'i 'o e sākalamēniti. Na'á ne sio leva ki ha ki'i fakatātā 'o Sīsū. Na'e tokoni ia ke ne manatu'i ke 'apasia.

Na'e 'omi 'e ha talavou 'a e laulaú ki honau 'otú. Ka 'i he a'u 'a e laulaú kia 'Anaheá, na'e 'osi ia!

Na'e toe sio fakalelei atu 'a 'Anahea. 'I he tuliki 'o e laulaú, ne 'i ai ha ki'i me'i mā 'e taha ne toe. Na'á ne to'o hake ia 'o 'ai ki hono ngutú.

'I he toenga 'o e 'ahó, na'e loto-mo'ua 'a 'Anahea. Na'á ne toutou fakakaukau pē ki he ki'i me'i kongā mā si'isi'i. Na'á ne loto-mo'ua lolotonga e ma'ume'atokoni efiāfi. Na'e 'ikai foki ke ne kai 'ene 'aisikilimí 'i he hikinga uá. Na'á ne tangutu pē 'i he tēpilé kae fufulu peleti 'a Mami.

Na'á ne fakakaukau, 'Oku 'aonga nai e sākalamēniti kapau ne u to'o pē ha me'i momo'i mā?

Na'e holoholo 'e Mami hono nimá 'i ha taueli. "'Oku 'i ai ha me'a 'e hoko, si'eku pele?"

Na'e kalokalo 'a 'Anahea.

"'Oku talamai 'e he vaia ho 'aisikilimí, 'oku 'i ai e me'a 'okú ke hoha'a ki ai." Na'e malimali pē 'a Mami mo tangutu hifo he tafā'aki 'o 'Anaheá. "Ko e hā e me'a 'oku hokó?"

Na'e lo'imata'ia e fofonga 'o 'Anaheá. "Na'á ku vēkeveke ke ma'u e sākalamēniti he 'ahó ni. Ka 'i he a'u mai e laulaú kiate aú, ko ha me'i momo'i mā pē ne toé." Na'á ne mānava lōloa. "Na'e hala nai 'eku ma'u e sākalamēniti?"

Na'e pehē ange 'e Mami, "'Ikai." Na'á ne fā'ofua kia 'Anahea. "Na'á ku sio atu ki ho'o sio ki he ki'i la'itā 'o Sīsū 'oku fa'o 'i ho'o folo-folá. Ko e hā e me'a na'á ke fakakaukau ki ai?"

"Na'á ku fakakaukau ki he anga e 'ofa 'a Sīsū 'iate aú. Pea mo e ngaahi faka'ilonga 'o e fa'ó 'i Hono ongo nimá mo e va'é. Mo e me'a kotoa na'á Ne fai ma'atautolú."

"Ke sio ki ai?" Ko e fehu'i ia 'a Mami. "Ko e 'uhinga ia 'oku tau ma'u ai e maá mo e va'i. Ke manatua e feilaulau ne fai 'e Sīsū ma'atautolú."

"A ia 'oku 'ikai mahu'inga e lahi ia 'o e me'i maá?"

"'Ikai. Ko e me'a 'oku mahu'ingá, ko ho'o ongo 'i ho'o manatua e Fakamo'uí," ko Mami ange ia. "Pea neongo na'á ke ma'u pē ha ki'i me'i mā si'isi'i, 'oku 'ikai si'isi'i ai e 'ofa 'a Sīsū kiate koé. 'Okú Ne 'ofa lahi 'aupito 'iate koe."

Na'e malimali 'a 'Anahea. Na'á ne 'ilo'i na'e mo'oni 'a Mami. 'E lava ke hoko ma'u pē 'a e sākalamēniti ko ha taimi makehe ke manatu'i ai 'a Sīsū—'o tatau ai pē pe ko ha ki'i kongā mā si'isi'i pē. ●



Huke ki he peesi 9 ke kosi 'o to'o ha tā 'o Sīsū ke ke lava 'o sio ki ai lolotonga e sākalamēniti! Te ke manatu'i fēfē nai Ia?